

ITTRA PASTORALI

MILL-E.T. MONS. CHARLES J. SCICLUNA
Arċisqof ta' Malta

u

MILL-E.T. MONS. MARIO GRECH
Isqof ta' Għawdex

RANDAN 2017

www.thechurchinmalta.org

ĠHAŻLIET SKONT IL-QALB TAL-MULEJ

“Qumu. La tibżghux” (Mt 17, 7). Dan huwa l-kliem li Ġesù jgħid lid-dixxipli tiegħu - lil Pietru, lil Ġakbu u lil ħuh Ġwanni - wara l-esperjenza tiegħu fuq it-Tabor. Huma xhieda tas-sebħ tiegħu, huma xhieda ta’ lehen il-Missier li jgħid fuq Ġesù: “Dan hu Ibni l-ghažiz li fih sibt l-ghaxxa tiegħi, isimghu lilu. Id-dixxipli, kif semghu dan, waqgħu wiċċhom fl-art, mimlijin bil-biża’. Ġesù resaq lejhom, messhom u qalilhom: ‘Qumu. La tibżghux’” (Mt 17, 5-7).

Il-kelma ta’ Ġesù hija kelma ta’ kuraġġ għaliex mhux faċli li inti u thares lejn il-Mulej Ġesù fis-sebħ u l-glorja tiegħu, u thares lejh ukoll minxur fuq salib fit-tbatija u l-agunija tiegħu, tgħid: “Se nimxi warajh”. Dak li jitlob minna d-dixxipulat, jiġifieri li aħna nkunu dixxipli ta’ Ġesù, mhux dejjem faċli. Jitlob minna proċess ta’ għarfien, ta’ verità, ta’ umiltà, proċess li nistgħu nsejnhulu ta’ dixxerniment.

L-ghažla bejn it-tajjeb u l-ħażin

San Pawl Missierna, hu u jikteb lit-Tessalonikin, qalilhom: “Ifirħu dejjem, itolbu bla heda, iżzu ħajr ’l Alla f’kollox ... Ixxekklux l-Ispirtu, tmaqdrux il-profezija, ippruvaw kollox; it-tajjeb zommuh, u, fuq kollox, warrbu kull xorta ta’ ħażen” (1 Tess 5, 16-22). Quddiemna, ħafna drabi, tidher l-ghažla bejn it-tajjeb u l-ħażin. Kif jgħid Ġwanni l-appostlu lill-komunità tal-ewwel Insara: “Mhux lil kull xorta ta’ spirti għandkom temmnu. L-ispirti stħarrġuhom, biex taraw ikunux ġejjin minn Alla; ghax kienu ħafna l-profeti foloz li ħarġu fid-dinja” (1Ġw 4, 1). Ġesù stess jgħidilna li s-sigra tagħrafha mill-frott tagħha. Jgħidilna wkoll li: “ħadd ma jista’ jaqdi żewġ sidien; ghax jew ikun jobghod lil wiehed u jhobb lill-iehor, jew jintrabat ma’ wiehed u jistmell lill-iehor. Ma tistgħux taqdu lil Alla u lill-flus” (Mt 6, 24).

Il-ħajja Nisranija hija sensiela kontinwa ta’ għažliet, u t-talba tagħna hija li aħna nagħzlu t-tajjeb. Kif jgħalliem San Pawl Missierna, l-Ispirtu tal-Mulej iwassalna għall-frott bnin tal-imħabba, tas-sabar, tal-verità, tar-rażan, mentri l-ispirtu ħażin jizra’ fostna l-firda, il-mibegħda, il-gidba, l-ghira u dak kollu li jfarrakna u jkissirna.

Għażliet skont il-qalb tal-Mulej

Ahna l-Isqfijiet nixtiequ ninkoraġġixxu lill-Insara Maltin u Għawdxin, huma u jissieltu kull jum ta' hajjithom, biex jagħmlu l-għażliet skont il-qalb tal-Mulej. Il-Papa Frangisku jfakkarna li l-hajja Nisranija hija hajja li timpenjana anke f'taqtiha ma' dak il-ħażen li hemm fil-qalb tagħna. Il-Papa jgħidilna: "Mhux mistenni minna li nkunu bla htija f'kollox, imma pjuttost li nkunu dejjem fi proċess li fih nibqgħu nikbru, li ngħixu x-xewqa qawwija li nibqgħu mexjin 'il quddiem fit-triq tal-Evangeliu, u ejjew ma ncedux l-armi" (*Evangeli Gaudium*, 151).

Il-Papa qiegħed jirrepetilna l-kliem ta' Ġesù: "La tibzghux" (Mt 17, 7), imma jippreparana wkoll għat-taqbida li ahna għandna bzonn naffaċċjaw meta jkollna bzonn nagħrfu x'inhir-rieda ta' Alla għalina. Il-Papa jgħallimna li fil-prezenza ta' Alla, tajjeb li nistaqsu lilna nfusna: Mulej, x'qed tghid lili f'dan il-mument din is-silta mill-kelma tiegħek? Xi trid tibdel f'hajti b'dan il-messaġġ? X'qed idejjaqni f'din is-silta mill-kelma tiegħek? Għaliex dan ma jolqotnix? X'jogħgobni? X'hemm li jhegğigni f'din il-kelma? X'jigbidni fiha? Għaliex jigbidni? Meta nfittxu li nisimgħu lill-Mulej hu normali li jkollna t-tentazzjonijiet. Wahda minnhom hi semplicement meta nhossuna mdejquin u magħfusin, u ningħalqu fina nfusna. Tentazzjoni ohra komuni hafna hi li nibdew naħsbu li l-kelma ta' Alla hija għall-ohrajn, biex nevitaw li napplikawha għal hajjitna stess. Jigri wkoll li kultant nibdew infittxu skużi li bihom infaqqru l-messaġġ ta' Ġesù. Drabi ohra naħsbu li Alla qed jitlob minna deċiżjoni kbira wisq, li m'ahniex fi stat li nistgħu niehdu. Il-Papa jkompli jgħid li dan iwassal lil hafna persuni biex jtilfu l-ferħ tal-laqgħa mal-kelma ta' Ġesù, imma dan għax inkunu qegħdin ninsew li hadd mhu paċenzjuż daqs Alla l-Missier, li hadd ma jaf jifhem u jistenna daqs kemm jaf Hu. Hu dejjem jistedinna biex immiddu pass iehor, imma ma jistenniex twegiba shiha mingħandna jekk għadna ma għamilniex il-mixja kollha li jagħmilha possibbli. Il-Mulej semplicement jixtieq li nharsu b'sincerità lejn hajjitna u nipprezentawhieu bla tghawwig, li nkunu disposti li nkomplu nikbru, u li nitolbu lilu dak li s'issa għad ma rnexxilniex naslu għalih (ara *Evangeli Gaudium*, 153).

Għajnuna lill-koppji Nsara

Fid-dawl ta' dan il-kliem tal-Papa Frangisku f'*Evangeli Gaudium*, bil-Malti *Il-Ferħ tal-Evangeliu*, ahna l-Isqfijiet tajna lis-sacerdoti tagħna sensiela ta' kriterji biex ikunu jistgħu jgħinu lill-koppji li qegħdin f'sitwazzjoni kumplessa, fil-hajja

jew taż-żwieġ jew dik ta' flimkien. Ahna l-Isqfijiet m'ahniex naghtu l-permess lil xi kategorija ta' nies li jitqarbnu minghajr ma jagħmlu proċess ta' dixxerniment. Bl-ebda mod ma rridu nnaqqsu mill-qawwa tal-Evangeliġu tal-Mulej fuq il-familja u fuq iż-żwieġ. Qalb waħda mal-Papa, ahna l-Isqfijiet nixtiequ nwasslu l-qalb tal-Knisja lil kull wieħed u waħda minnkom, lil kull wieħed u waħda minn hutna li jinsabu f'sitwazzjoni diffiċli. Is-saċerdot, f'isimna u f'isem il-Knisja, la jaħbi l-kelma ta' Ġesù u lanqas jonqos milli jwassal il-qalb mimlija hniena tal-Mulej.

It-tentazzjonijiet li semmejna, ahna u nsegwu t-tagħlim tal-Papa, jghoddu għal kulhadd, jghoddu wkoll għall-koppji żgħażaġh li qed jippreparaw għaž-żwieġ. Ahna bħala komunità Nisranija nkomplu nhabbru ż-żwieġ kif haqlu Alla: rabta dejjiema bejn raġel wieħed u mara waħda, miftuħa għad-don tal-ħajja. Li ahna nilqgħu lil dawk hutna li fil-ħajja affettiva jagħmlu għażliet differenti ma jhassar xejn

mis-sbuhija tal-Evangeliġu li kien mill-bidu, l-Evangeliġu tal-Ferħ tal-Imħabba bejn ir-raġel u l-mara.

L-għażliet tas-soċjetà Maltija

Is-soċjetà Maltija, bħal kull soċjetà oħra, se jkollha tiffaċċja għażliet importanti dwar il-futur tagħha, dwar il-futur tal-ġenerazzjonijiet ta' warajna. It-talba tagħna l-Isqfijiet hija li l-poplu Malti jagħraf jagħżel it-triq li twassal għall-ħajja u għall-paċi, li l-poplu tagħna ma jibża' qatt jisma' l-vuċi tal-Mulej Ġesù li llum, fuq it-Tabor, deher jiddi fis-sebħ gloriuż tiegħu. "Afda fil-qawwa ta' Alla" (2 Tim 1,8), jghid San Pawl Appostlu Missierna lil Timotju: Afda fil-qawwa ta' Alla li salvana u sejhilna b'sejha qaddisa, mhux għax qies l-għemejjel tagħna, imma skont il-pjan tiegħu stess u skont il-grazzja, jew l-imħabba tiegħu (ara 2 Tim 1, 8-9).

Naghtukom il-barka pastorali tagħna.

Illum, l-1 ta' Marzu 2017, bidu tar-Randan Imqaddes.

✠ **Charles J. Scicluna**
Arċisqof ta' Malta

✠ **Mario Grech**
Isqof ta' Għawdex